

jew jitellqu, *l-ewwel fost oħrajn*. Wiehed irid jifhem ukoll li l-kelma *konsiderazzjoni* ma tistax tkun mibdula ma' *attenzjoni*.

Il-Maltin is-sengħa tal-bidwi jafuha bħala *biedja* mhux *agrikultura*. Bħalma hadd ma jghaddilu minn moħħu li jsejjaħ *bidwi* flok *agrikultur*; hekk ma għandniex niktbu *agrikultura* *biedja*.

L-ilsien tal-pajjiż hu dak li jitkellem bih il-poplu u hadd ma għandu l-jedd iġħawweg jew iħassar dak li jrid il-poplu; għalhekk jagħmlu hażin dawk li jridu jdaħħlu kliem barrani fejn ma hemmx hteġa, kif ukoll dawk li jridu jinqdew bi kliem safi li l-poplu warrab fuq l-ixkaffa. Min jagħmel hekk ikun qieghed jaħli ż-żmien u jhabbel moħħu fuq hwejjeġ ta' bla fejda, filwaqt li l-lum fiż-żmien li għaddej minn fuqna, imissna nħaddmu moħħna biex nehilsu 'l Malta mill-qagħda mwieghra li tinsab fiha u mhux ninhlew fuq dawn l-intietef.

FRUĠ MARZU

Ta' V.J.G.

Ajru tal-Ġimgħa l-Kbira:
riħ kiesaħ mill-majjistral
firex star mudlam ma' wiċċ is-sema
u mela l-arja bid-duħħan —
xerred tkexkixa bard ma' kullimkien.

Il-qniepen f'mota għalenija l-ġemgħa ssejjaħ
għat-tifkira ta' qtil il-Haruf mingħajr hteġa.
Mill-Knejjes hieġa riħa tqila
ta' xama' u libien
u fil-kori kant bekkej jitbekka mewt il-Mislub.

Madwar feġġ hġiel il-wegħda tal-Ġhid —
hġiel il-Qawmien.
Iħegġu l-ħbula bi nwar is-silla miksija
u jmewġu il-meddiet ta' qamħ imsebbel
miż-żiffa
li tofroq il-wilġa
u tagħnet ma' l-gholjiet.
Tbajjad silġ l-ghajnbaqra mizahra.
Mijiet ta' eghjun q'ghed jitbexxqu
u jikxfu eluf ta' werqiet tarjin.
Jidwi r-rdum bil-ghana tal-qtajja' tal-ghasafar
għall-ghasar miġbura
fis-siġar 'l hawn u 'l hinn imxerrda.

REBHA MISTURA

Ta' A. MALLIA ZARB

Il-foss ta' bejn it-triq li toħroġ mill-Kastilja għall-Furjana u s-swar ta' barra l-Belt li jdur għal Putirjal kien mimli daqs qaçoċca. Ma kienx l-Assedju ta' l-elf hames mija hamsa u sittin, għax il-Belt lanqas biss kienet għadha nbriet. Lanqas ma kienu l-Maltin qed jaħbtu għall-Francizi. Kienet qed issir taqtigħa mhux għal haġitna, mhux għad-Din qaddis tagħna, iżda għal haġa li kienet għal bosta tisser hafna, kienet tisser għana, ghaxien, ferħ għal min jiksibha. Fid-dawl dehbieni tax-xemx niezla, fis-shana fietla tal-ghabex sajfi kif taf tagħmlu Malta, hemm qalb dik il-miġimgha kbira ta' nies kollha siekta, kollha qalbhom ittaqtaq, kollha harqiena jissemmgħu xewqana għal kull kelma li tinstema' bit-tkarwit u r-ragħad setghani u qawwi ta' l-alla Fortuna x-xorti ta' xi wħud. Dak ir-romblu kbir kbir idur u jiterbebb, bħal ġgant maqbud u midrub fl-aħħar ġlieda għal haġtu, miż-mum ġo kamra kbira u għolja li ttellef id-dehra tas-swar qawwija ta' l-inħawi u t-telgħa hadranija warajha — dak ir-romblu' kellu ġo fih eluf ta' bcejjeċ ta' karti maqfula f'boċċi tal-hadid. Tghid, min kellu jkun dak li tiegħu jitla' l-biljett li jgħiblu hamsa u tletin elf lira?

Randu, m'hemmx għalfejn ngħidu, kien jistenna li hu kellu jkun ir-rebbieħ. Kien ilu jieħu biljetti, wiehed wara l-ieħor. Kien ilu, miskin, ihewden iljieli shaħ fuq dik il-kemxa flus li donnha qatt ma kienet sa tmiss lilu. Xortih kienet tinkih mhux ftit. Miskin, kien haqqu wara li hela tant flus u habbel tant moħħu, kien haqqu li jirbaħ, imqar l-iċken premju! Iżda Randu ma kienx bi hsiebu jirbaħ jekk mhux għall-inqas it-tielet. U kellu x'jambihom, miskin, ghax l-ghera u l-faqar li fihom kien iġħix hu u jghajjex lil martu u 'l uliedu ma kienu xejn ta' ġieħ u la għall-pajjiż u lanqas għal mn kellu jieħu hsieb il-haddiem. Ghax dik ix-xi haġa zghira li l-Kappillan kien jagħtih mill-ftit li kellu hu ma setgħet qatt tagħmel tajjeb għan-nuqqas ta' min kien fid-dmir jahseb għall-ġid tal-fqar. Iżda Randu kellu tama qawwija f'Alla kif ukoll f'dik li hu kien bosta drabi jinbex, l-imbierka xortih, ghalkemm issa kien beda jaqta' qalbu minnha. B'danakollu baqa' jmur jghasses għat-tluġħ tal-Lotterija, iktar bi drawwa milli b'herqa.

Malli r-romblu l-ġdid kien beda jaħdem, Randu ha r-ruħ. "Fl-aħħar sa nagħmlu xi haġa", harġitlu minn fomm, bħallikieku issa žgur kellu jirbaħ. Għalhekk beda jmur mal-kotra li reġgħet kibret wisq iktar minn qabel, biex jara kif sa tmur il-biċca. "Hekk sewwa!", qal lil wiehed maġenbu, li miskin kien qala' għonqu jixxabat u jig-gebbed kemm jista' biex jittawwal minn fuq spallejn godlija ta' raġel fih golf li kien jinsab quddiemu. "Hekk sewwa, u mela qabel?" issokta Randu. "Jekk ma jitlax l-ewwel il-biljett tiegħi, jibqa' jdur xorta sa-